

کافر کی ہمارے خلاف جنگ کا دوسرا محور:

"مسلمان" کو ایک تہذیبی واقعے کے طور پر ختم کر ڈالنا

حامد کمال الدین

اداریہ

کافر کی جنگ کے اس پہلو پر ہم بہت کچھ لکھتے رہے ہیں۔ اس کا اعادہ ہم یہاں نہیں کریں گے۔ ایک بوڑھی تہذیب جو اپنے آخری دموں پر ہے عالمی سطح پر ایک نوخیز تہذیبی واقعے سے شدید طور پر خائف ہے، جس کے شواہد شمار سے باہر ہیں۔ یہاں تک کہ سیموئیل ہینٹنگٹن Samuel Hintigton ایسے لوگ اس بات کو عالم اسلام پر مغرب کی از سر نو چڑھائی کا ایک فکری اور وجدانی مقدمہ بناتے ہیں۔

وہ دیکھ رہے ہیں، کئی مغربی ممالک میں اسلام آج اُن کی ڈیموگرافی بدل رہا ہے۔ جگہ جگہ اسلامی سنٹر کھل رہے ہیں اور لوگ اس دین میں داخل ہو رہے ہیں۔ مسلم ممالک میں پچھلے تین عشروں کے اندر "نماز" اور "حجاب" کا فنامنا مسلسل زور پکڑتا رہا ہے۔ 'اتاترک کاترکی' تاریخ کے دھندلکوں میں گم ہوتا چلا گیا ہے اور اس کی جگہ ایک ایسا ترکی سامنے آنے لگا جو کسی کے وہم و گمان میں نہ تھا۔ مغربی تہذیب کے ہاتھوں 'خاندان' جس طرح ٹوٹ پھوٹ گیا ہے، اور چرچ اس محاذ پر جس طرح ناکام دیکھا گیا ہے، یہ جنگ اب صرف اسلام کے لڑنے کی رہ گئی ہے، یہ تاثر ایک بڑی خلقت کے ذہنوں میں مضبوط ہوا ہے۔ مادیت نے انسان کا دل جس طریقے سے ویران کر ڈالا ہے، اس کا مداوا اسلام کے پاس ڈھونڈا جانے لگا ہے۔ ایک ایسی روحانیت جو عقل کی کامل تسکین کرتی ہے۔ اور ایک ایسی

عقل جو ہر گز روحانیت کے آڑے نہیں آتی بلکہ اس کی تکمیل اور افزائش کرتی ہے۔ چرچل اور چارلس تک اسلام کی اس مخفی صلاحیت کی داد دے چکے کہ یہاں عقل اور روح، دین اور دنیا ایک دوسرے کے سر آنے کی بجائے کس طرح ایک دوسرے کی تکمیل کرتے ہیں۔ گویا اسلام کے پاس آکر ”انسان“ مکمل ہو جاتا ہے۔ یا یہ کہ انسان ”برآمد“ ہو جاتا ہے۔ وہ انسان جو دوسری جگہوں پر بہت سارے خداؤں کے مابین کٹ پھٹ گیا تھا! اسلام ان کرچیوں کو جوڑ دیتا ہے! اسلام کی اس فکری اور تہذیبی قوت نے صرف دور فتوحات ہی میں قلوب کو مفتوح اور عقول کو مسحور نہیں کیا، آج اس دور مغلوبیت میں بھی ایک سطح پر اسلام اپنی اس قوت کا مظاہرہ کر رہا ہے۔

البتہ انہیں بخوبی معلوم ہے، اسلام کی یہ تہذیبی قوت اس کے مظاہر میں نہیں بلکہ اس کے اندر متحرک ایک جان دار عقیدہ (ایمان بالغیب) میں ہے۔ اور وہ ایک ایسا واضح، ثابت، محکم عقیدہ ہے جسے قرآن ایسی حسین زبان ملی ہوئی ہے۔ پھر یہ ایک کامل شریعت پر قائم ہے جو حیاتِ انسانی کی پیچیدہ سے پیچیدہ گریں بڑی قدرت اور کامیابی سے کھولتی ہے، اور اپنے بیان کے لیے نہایت معلوم و ثابت مراجع رکھتی ہے۔ نیز انہیں معلوم ہے، اسلام نفسِ انسانی کو ایک جامعیت دیتا ہے۔ جس کے بعد نفسِ انسانی ایسا خدراخ ہوتا ہے کہ نہ ’انسان‘ کے نام پر انسان کی پیشوائی باقی رہے اور نہ ’خدا‘ اور ’مذہب‘ کے نام پر۔ یہاں سب کچھ خدازو ہو جاتا ہے اور غیر اللہ سے انسان مکمل پھر جاتا ہے۔ زمین پر ”خدا“ کا ایسا تسلط جہاں واقعتاً انسان کی خدائی ختم ہو جائے، جہاں انسان خدا کو اپنا سب کچھ سوئچ کر راحت اور سعادت کا ایک جل تھل آخرت سے پہلے اسی دنیا میں پائے، نیز اپنے عقل و شعور، تفسیر کائنات کے لیے اپنی ایک ازلی تڑپ اور اپنے طبعی قویٰ اور صلاحیتوں کے لیے ایک وسیع گنجائش پائے، اور اپنے یہ تمام شوق پورے کرتے ہوئے بھی درحقیقت ”خدا کی عبادت“ ہی کر رہا اور اُسی کے دیے ہوئے مقاصد زمین پر پورے کر رہا ہو... یہ ”حنیفیت

”سمحة“ جو دین محمدؐ کا سب سے بڑا خاصہ ہے، انبیاء کے دشمنوں کو سب سے زیادہ خوفزدہ کرتی ہے، جو انسان سے انسان کی عبادت کروانا چاہتے ہیں؛ کبھی کسی نام پر تو کبھی کسی نام پر۔
 ”مسلمان“ کو ایک تہذیبی واقعے کے طور پر جہان سے مٹا ڈالنے کے لیے آج وہ:

1. ’وار آف آئیڈیاز‘، ’war of ideas‘ لے آئے ہیں۔ جس کا صحیح نام war

on ideas ہونا چاہئے۔ کیونکہ وہ سیدھا منہ پھاڑ کر اب یہ کہنے لگے ہیں کہ اُن افکار ہی کو اور ان کے حاملین کو مجرموں کے کٹہرے میں کھڑا کر دو جو لوگوں کو مغرب کے دیے ہوئے اُس فکری ڈسکورس کا باغی کرتے ہیں جو بڑی محنت کے بعد آج دنیا کی یونیورسٹیوں اور کالجوں میں سکھ رائج الوقت بنا دیا گیا ہے۔ اِس رائج الوقت فکری ڈسکورس کے خلاف ذہنوں کے اندر جو ایک علمی بغاوت ہوگی وہی امنِ عالم کے لیے صاف ایک خطرہ ہے! ایسا الگ فکری ڈسکورس رکھنے والے لوگ چاہے بندوقیں نہ بھی اٹھائے ہوئے ہوں، اور چاہے ایسے لوگ بندوقیں اٹھانے والے کچھ ناپختہ لوگوں کو خود اپنے اس فکر اور دعوت کے حق میں ہی نقصان دہ کہہ کہہ کیوں نہ تھک گئے ہوں، پھر بھی یہ گردن زدنی ہیں! رائج الوقت (مغربی) فکری ڈسکورس کے خلاف علمی بغاوت بجائے خود ایک جرم اور بد امنی کی ایک سرعام دعوت ہے! ایک دو سو سالہ عمل کے نتیجے میں دنیا اب ’حقیقتوں‘ کے تعین کے معاملہ میں جس ڈسکورس پر لے آئی گئی ہے اس سے ذہنوں کو ہٹانا آج بجائے خود ایک ’فساد‘ ہے جسے آہنی ہاتھ سے ختم کر دینا چاہئے! وَقَالَ فِرْعَوْنُ ذَرُونِي أَقْتُلْ مُوسَى وَلْيَدْعُ رَبَّهُ إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ۔ (نافر: 26) ”اور فرعون نے کہا: مجھے چھوڑ دو میں موسیٰ کو قتل کر دوں اور وہ اپنے رب کو پکارے۔ میں ڈرتا ہوں کہ وہ تمہارے دین کو بدل ڈالے گا یا یہ کہ زمین میں فساد پھیلانے گا۔“

2. مسلم دنیا کے کالجوں یونیورسٹیوں میں الحاد (خدا، نبی، قرآن کا سیدھا سیدھا انکار) اور لادینیت کے غول چھوڑ دیے گئے ہیں۔ بے شمار خفیہ گروپ اس پر کام کر رہے ہیں اور اپنی سرگرمی کے لیے ایک مضبوط پشت پناہی رکھتے ہیں۔

3. مسلمانوں کے شہروں میں بدکاری اور کنڈوم کلچر کو عام کرنے کے غیر معمولی انتظامات عمل میں لائے جا رہے ہیں۔ این جی اوز کی ایک فوج ظفر موج اندھے وسائل لے کر کچھ نہایت سائنٹیفک منصوبوں کے ساتھ یہاں کی پسماندگی اور معاشی بد حالی کا فائدہ اٹھانے کے لیے میدان میں اتر آئی ہے۔ یہاں کے بااثر طبقے اکثر و بیشتر یان کے کانے ہیں یا سرے سے اندھے۔

4. تعلیم کے شعبے میں پرائمری کی سطح تک 'اصلاحات' کا جو ایک بھاری بھر کم پروگرام رُو بہ عمل ہے اور جس میں بہت کچھ نہایت مفید بھی ہے، اس شہد میں لادینیت کا ایک نہایت زود اثر زہر بھی گھول دیا گیا ہے۔ اس کے نتائج دیکھ کر آپ عنقریب سر پکڑ کر رہ جائیں گے۔

5. مسلمانوں کے تمام مسلمات پر "تشکیک" کا حملہ کر دیا گیا ہے۔ ہمارے پڑھے لکھے طبقوں کی نظر میں ہماری ہر چیز 'نظر ثانی' کی ضرورت مند ٹھہرا دی گئی ہے۔ اسلام کی ایک 'تفسیر نو' کی ضرورت بجا بجا منوائی جا رہی ہے۔ آپ خود جانتے ہیں مسلم معاشروں پر چھائی ہوئی جہالت، علم اور علماء کی کمی، مغربی ڈسکورس کے غلبے اور، اذہان کی غلامی اور ماتحتی کے اس دور میں اسلام کی جو ایک 'تفسیر نو' ہوگی، اور پزیرائی پائے گی، وہ کیسی تباہ کن ہوگی۔

6. ناموس رسالت پر مسلم غیرت کا مذاق اڑانا ایک فیشن بنا دیا گیا ہے۔ اس سلسلہ میں نفوس کے اندر پیدا ہونے والی مزاحمت ذہنوں کے اندر کچلی جا رہی ہے۔

7. ادیان کے فرق کو ملیا میٹ کر لیا جا رہا ہے۔ باطل ملتوں کے شرک کو بربادی کا

موجب ٹھہرانا اور اس پر جہنم کی قرآنی وعیدیں منہ پر لانا تہذیب کے منافی ٹھہرا دیا گیا ہے اور کافر ملتوں سے قربت وہم آہنگی اختیار کرنا ایک نہایت قابل تحسین تہذیبی رویہ۔ ’نماز روزہ‘ شاید ابھی کچھ دیر ہمارے پاس بچا رہے (ان لوگوں کے لیے جو بے حیائی کے اس طوفان میں بھی نماز روزہ پر باقی رہنا چاہیں) البتہ ’اسلام دنیا کا واحد سچا دین ہے اور اس کے ماسواہر دین باطل اور صاف جہنم کا موجب‘ یہ عقیدہ سمجھو مسلمان کے ہاتھ سے گیا کہ گیا (ألا هل بلغت؟)۔

’گلوبلائزیشن‘ کو پہلا کام ہی یہاں پر یہ کرنا ہے۔

8. اس سے پہلے صرف ’سیاست‘ کو ہی دین پسندوں کے لیے شجر ممنوعہ ٹھہرایا جاتا تھا۔ مگر اب نہیں۔ مسلمانوں کی ان جماعتوں کو آج ایک خطرہ اور خوف کی علامت بنایا جا رہا ہے جو ’سیاست‘ تک سے کوئی سروکار نہیں رکھتیں مانند تبلیغی جماعت اور الہدی وغیرہ۔ ان جماعتوں کی کل محنت اور توجہ لوگوں کو گناہ گاری کی زندگی سے نکال کر تقویٰ اور پاکیزگی کی زندگی پر لانا ہے۔ ان جماعتوں کو بھی بے رحمی کے ساتھ ہدف بنایا جاتا ہے تو اس کی ایک واضح دلالت ہے، جس سے صرف نظر کرنا درست نہیں: دراصل ان کی ہمارے ساتھ جنگ اب ’سیاسی اسلام‘ سے بہت آگے گزر چکی ہے۔ اسلام کو فی الوقت وہ کسی ’سیاسی‘ نہیں بلکہ ایک ’تہذیبی‘ چیلنج کے طور پر زیادہ دیکھ رہے ہیں۔ لہذا اسلام کی روحانیت اور پرامن دعوت بھی اب انہیں تکلیف دے رہی ہے۔

9. ’مدارس‘ کے خلاف ایک طریقے سے اعلان جنگ ہو چکا۔ ہمارے زیادہ لوگ اس مسئلہ کو محض ’دہشتگردی‘ کے سیاق میں دیکھ رہے ہیں۔ بے شک دہشتگردی کے کچھ واقعات میں مدارس میں پڑھنے یا پڑھانے والے بعض افراد ملوث ہوں گے۔ مگر ایسی کسی تشویش کا تعلق ہمارے سیکورٹی اداروں سے ہو گا۔

انگل سام اور اُس کے معتمد لبرلز کی پریشانی 'مدارس' کی بابت یہ نہیں ہے۔
 'مدارس' دراصل وہ ایک ایریا area ہے جہاں اس اکیسویں صدی میں بھی
 انسانی عقل 'جدید' ڈسکورس سے ہٹ کر سوچتی ہے! اس جزیرے کو لازماً اسی
 'جدید' طوفان کے زیر آب آنا ہے؛ اور جلد از جلد آنا ہے۔ اصل بغاوت یہ ہے
 انگل سام اور اس کے مقامی معتمدین کے نزدیک۔ باوجود اس کے کہ ہمارے
 مدارس کی حالت آج بہت ہی پسماندہ اور دگرگوں ہے اور یہاں کسی جاندار فکر
 کی پرورش اور افزائش سرے سے نہیں ہو رہی، اس کے باوجود یہ (مدارس کی
 دنیا) جدید ڈسکورس کی بیعت شدہ بہر حال نہیں ہے۔ یہ بجائے خود کوئی چھوٹا
 جرم نہیں ہے۔ مدارس کو 'وجود' برقرار ہی رکھنا ہے تو اسے ادارہ استعراق کی
 بیعت کرنا ہوگی۔ اس 'بیعت' کے لیے ڈھیروں انتظامات عمل میں لائے جا رہے
 ہیں۔ خوف کی ایک بھیانک فضا بے وجہ قائم نہیں کرائی گئی۔ اور توقع کی جا رہی
 ہے کہ مدارس کی جانب سے جلد از جلد مغرب کے اس دین اکبری کے لیے ایک
 اظہارِ اطاعت سامنے آجائے۔ 'مینڈز آپ' ایک بار ہو جائے تو پھر دیکھیں گے
 مولوی کی 'جدید' تعلیم و تربیت کی کیا عملی صورتیں سامنے آتی ہیں۔

10. سب سے بڑا ہدف ہمارے اس تہذیبی قتل کے لیے بڑھنے والی مہم کا: ہمارے وہ
 ادارے ہیں جو عالم اسلام میں ایک فکری خود اختیاری intellectual
 independence پیدا کرنے کا منبع ہیں۔ یہاں؛ خطرے کی سب سونیاں
 سعودی جامعات کی طرف گھوم جاتی ہیں جہاں 'جدید' پڑھایا بھی خوب جاتا ہے
 مگر 'قدیم' کے تابع و ماتحت رکھ کر۔ جہاں اللہ کا شکر ہے 'ریلائٹزم'
 relativism کے نیچے ادھیڑے جاتے ہیں اور "مطلق حق" کتاب اللہ اور
 سنت رسول اللہ کو مانا اور منوایا جاتا ہے اور اس "مطلق حق" سے متصادم ہر

نظریے کو اور ہر فلسفے کو کھلی ضلالت؛ وَكُلُّ ضَلَالَةٍ فِي النَّارِ۔ آدمی کو یقین نہیں آتا کہ دنیا میں کوئی ایسا علمی جزیرہ بھی ابھی باقی ہے جہاں مسائل سماج میں دین حق کی یوں تقریر ہوتی ہے۔ جہاں سوشل سائنسز میں پی ایچ ڈی کے تھیسس اسی ٹھیٹ ڈسکورس پہ کھڑے ہو کر کیے جاتے ہیں جس میں مغرب کے دیے ہوئے جدید افکار تو رہے ایک طرف، تاریخ اسلامی کے جہمیہ اور خوارج اور روافض اور معتزلہ تک باقاعدہ 'ضلالت' کے زیر عنوان ذکر ہوتے ہیں۔ جہاں "ملتوں کا فرق" محمد بن عبد الوہاب کی کتب سے پڑھایا جاتا ہے اور انبیاء سے اعراض کرنے والے مذاہب اور فلسفوں کا محاکمہ ابن تیمیہ کے اصول سے۔ جدید ڈسکورس کی اتنی بڑی بغاوت دنیا میں کہیں نہ ہوگی جتنی سعودی جامعات کے اندرون دیہاڑے ہو رہی ہے۔ بہت کم لوگ جانتے ہیں سعودی عرب اپنا بہت کچھ دے کر اپنا کونسا اثاثہ ابھی تک بچاتا آیا ہے اور جس کی وجہ سے وہ اس 'عالم نو' کے لیے کتنا بڑا خطرہ پالتا رہا ہے۔

آپ نے دیکھا، ہم نے "نفاذ شریعت" کا ذکر فی الحال یہاں نہیں کیا۔ معاذ اللہ، اس لیے نہیں کہ "نفاذ شریعت" کوئی کم اہم مسئلہ ہے۔ بلکہ اس لیے کہ معاملہ اس سے بہت آگے جا چکا۔ ایک معرکے کا نقشہ اگر آپ پر واضح نہیں تو اس کو لڑنا بھی آپ کے بس میں نہ ہو گا۔

جہاں تک "گرانے" کا تعلق ہے تو مغرب ہمارے یہاں "شریعت کی حکمرانی" کو بہت دیر پہلے گرا چکا۔ لہذا "گرانے" کے حوالے سے ہم جس چیز کا بار بار یہاں ذکر کر رہے ہیں اور قوم کو دشمن کے حملوں اور چالوں سے بار بار خبردار کر رہے ہیں وہ کوئی اور چیز ہے۔ اور وہ ہے ہمارے ان معاشروں کا دین

اسلام پر یقین۔ شریعت کو اپنی زندگی کا دستور ماننے کا عقیدہ۔ انبیاء سے متصادم ادیان اور فلسفوں کو باطل اور جہنم کا سامان جاننے کا اعتقاد۔ وہ ”شریعت“ کو اس وقت اقتدار کے ایوانوں سے نہیں نکال رہے؛ کیونکہ یہ کام وہ بہت پہلے کر چکے۔ وہ تو اب ”شریعت“ کو ذہنوں سے کھرچ رہے ہیں۔ دماغوں سے نکال رہے ہیں۔ شریعت کے رہے سبے اثرات اب وہ معاشروں سے ہٹا رہے ہیں۔ شریعت کو اب وہ ہمارے سماجی نقوش ہی سے محو کر رہے ہیں۔ اس وقت تو ان کا صاف صاف ہدف ہمارے یہ عقائد ہیں۔ ہمارے تہذیبی خدوخال ہیں جن میں ہم ابھی تک کچھ نہ کچھ مسلمان تھے۔ سارا زور اب ”مسلمان“ کو اس مقام پر مار دینے پر ہے۔ یہاں اگر انہوں نے خدا نخواستہ ”مسلمان“ کو مار دیا تو باقی خطرات ان کی راہ سے خود بخود زائل ہو جاتے ہیں۔ اور یہاں اگر ہم ”مسلمان“ کو بچانے میں کسی طرح کامیاب ہو گئے تو باقی میدان جیتنے کی بھی کسی نہ کسی دن کوئی آس ہو سکتی ہے۔ البتہ اصل توجہ اس مقام پر ہونی چاہئے جہاں وہ ہمیں ”مانے“ کے لیے اپنا پورا زور لگا چکے اور جہاں ہمیں ”بچنے“ کے لیے اپنا پورا زور صرف کر دینا ہے۔ ”یہاں“ سے توجہ ہٹا کر کسی اور طرف لے جانا، خواہ کسی اور سیاق میں وہ بات کتنی ہی اہم اور بابرکت ہو، اس معرکہ میں دشمن کا وار ہم پر چل جانے کا ہی موجب ہو سکتی ہے۔

اور جہاں تک شریعت کو ”نافذ کرنے“ کا تعلق ہے تو اس پوزیشن سے ابھی ہم بہت پیچھے ہیں۔ بلکہ اور بھی پیچھے دھکیلے جا رہے ہیں۔ اور دھکیل دیے جائیں گے اگر ہم اپنی پوزیشن کا صحیح تعین کرتے ہوئے، اور صورت حال کی پیچیدگیوں کا درست اندازہ کرتے ہوئے، کوئی درست حکمت عملی اختیار نہیں کرتے۔

یعنی شریعت کی حکمرانی ہم سے لے بہت پہلے گئی ہے۔ جبکہ اس کے ہمارے ہاتھ آنے کی

کوئی فوری صورت بہر حال نہیں پائی جا رہی۔ البتہ جو چیز ابھی ہمارے ہاتھ میں ہے اُس پر اگر بھرپور توجہ نہ دی تو وہ ضرور ہمارے ہاتھ سے جاسکتی ہے، لا قَدَّرَ اللہ۔ اپنے ہاتھ کی چیز بچانا اس وقت کہیں ضروری ہے۔ اور وہ، جیسا کہ ہم نے کہا، ہمارا عقیدہ (رسول اللہ ﷺ کے دین سے متصادم ہر فلسفہ اور ہر تصور حیات کو صریح باطل و موجب جہنم جاننے، اور صرف ایک شرع محمد ﷺ کو حق اور واجب اتباع ماننے کا ہمارا وہ ٹھیٹھ پیرا ڈائم) ہے جسے ذہنوں سے کھرچ دینے کے منصوبے اس وقت زور و شور کے ساتھ رُو بہ عمل ہیں۔

پس وقت ہے یہاں دینِ مغرب کے خلاف ایک نظریاتی جنگ لڑنے کا۔ ایک تہذیبی معرکے میں جا اترنے کا۔ مسجدوں، منبروں اور محرابوں کو ”مسلمات“ کی ایک لڑائی میں سرخرو کر دینے کا۔

یہاں اگر ہم اللہ کی توفیق سے کامیاب ہو جاتے ہیں... اور حالیہ سیناریو میں ان دو محاذوں پر دشمن کو پسپا کر لیتے ہیں:

1. صلیبی و بھارتی لشکروں کو عالم اسلام کو غیر مستحکم کر دینے کے مشن میں ناکام کر کے، اے نیل و مرام یہاں سے واپس بھیجنا، جو کہ کوئی چھوٹا ہدف نہیں ہے،

1 نوٹ کیا جائے، کافر کو فلسطین، افغانستان، عراق اور کشمیر وغیرہ سے محض نکال دینے کی بات یہاں نہیں ہوئی۔ اس لیے کہ یہ معاملے کی ایک چھوٹی تصویر ہے، اگرچہ اپنی جگہ اہم و ضروری ہے۔ بات یہ ہے، کافرانِ خطوں میں خاص ان خطوں کی خاطر نہیں ہے۔ اصل دیکھنا یہ ہے کہ وہ یہاں سے عالم اسلام کی ایک نئی انجینئرنگ کرنے [مسلم دنیا کے سب اونچے اونچے ٹیلوں کو ہموار، اور چھوٹے چھوٹے (متخارب) بیگھے، اور ’مرلے‘ بنا دینے] میں کامیاب ہوتا ہے یا نہیں۔ یہ ہے ہماری مراد ”صلیبی و بھارتی لشکروں کو عالم اسلام کو غیر مستحکم کر دینے کے مشن میں ناکام کر کے، اے نیل و مرام یہاں سے واپس بھیجنا“ سے؛ کیونکہ اصل جنگ فی الوقت اس کے گرد دہور ہی ہے۔

اور اس پر ابھی وہ بے پناہ زور لگانے اور نئے سے نئے پتے پھینکنے والا ہے۔

[حالیہ سیناریو میں مسلمانوں کی بڑی جغرافیائی اکائیوں (مسلمانوں کے وسیع رقبوں اور بڑی آبادیوں پر قائم پونٹ)، طاقتور اور اعلیٰ عسکری صلاحیت کی مالک فوجوں اور مضبوط معیشتوں کو بچا لیا جانا (خواہ مسلمانوں کی یہ اکائیاں فی الوقت کیسے ہی غیر اسلامی نظام پر کیوں نہ کھڑی ہوں) اس نقطہ کی وضاحت کے لیے براہ کرم ملاحظہ فرمائیے ہمارے ادارہ کی پچھلی فصل (ملتِ صلیب کے ساتھ ہماری جنگ کے آئندہ مراحل میں نہایت اہم ہے۔ ”قوموں“ کے اس ٹکراؤ میں چھوٹی (اور عملاً مزارِع) اکائیوں کے ساتھ پایا جانے والی وقت موت ہے)۔]

2. ملتِ صلیب کے فکری ہراول (ہمارے یہاں کے لبرلز) کو اپنے معاشرتی محاذ سے بے نیل و مرام لوٹانا اور اپنی مادرہائے علمی میں شکست دینا۔ یہ بھی کوئی چھوٹا ہدف نہیں ہے اور اس کے لیے ہمیں یہاں کے تعلیمی اداروں میں ایک بالکل نئی تیاری اور حکمتِ عملی کے ساتھ اترنا ہو گا۔ نیز مدارس، مساجد اور منبر و محراب کو ایک نئے لہجے کے ساتھ میدان میں آنا ہو گا۔

[یہ ایک سماجی سطح کی نظریاتی جنگ ہے جو آپ کو آج ہی لڑنی ہے۔ اور اس کے لیے ’اقتدار‘ اور ’انقلاب‘ کی شرط لگانا، کہ وہ ہو تو یہاں پر ایک سماجی و تہذیبی کشمکش کھڑی کی جائے، دراصل ایک ’یوٹوپیا‘ میں رہنا ہے۔ میں کہتا ہوں، اگر آپ کسی ’مکی مرحلے‘ کے پابند بھی ہیں، تو ایک ”عقائدی و تہذیبی کشمکش“ فی الحال اپنے اس ’مکی مرحلے‘ کا ہی ایک حصہ سمجھ لیجئے (جو مکہ میں کسی ’اقتدار‘ کے بغیر ہی لڑی گئی تھی) اور جو یہاں پر حملہ آور اُن عقائد (لبرلزم وغیرہ) کے ساتھ آج آپ کو لڑنا ہے جو آپ کے ”اُشہد اُن لا اِلہ اِلَّا اللہ وَاُشہد اُن مُحَمَّدًا رَسول اللہ“ پر براہِ راست حملہ آور ہیں۔ باطل کے نظریاتی و تہذیبی حملہ کے خلاف ایک

نظریاتی و سماجی مزاحمت آپ کو آج ہی لے کر آئی ہے۔ ورنہ آپ کا 'انقلاب' یا "نفاذِ شریعت" تو رہی ایک طرف، یہاں خدا نخواستہ خدا نخواستہ "ارتداد" ہی کے سرعام مظاہر ہونے لگیں گے۔ پھر جس دن مسلم پبلک ہی اللہ و رسول پر ایمان رکھنے والی اور اللہ و رسول سے متصادم ادیان و افکار کو اپنے ایمان کے لیے خطرہ جاننے والی نہ رہے گی تو 'اسلامی حکومت' کا خواب آپ کس پر پورا کریں گے؟! صاف سی بات ہے، جس طرح آپ نے بیرونی محاذ پر 'سوویت یونین' سے لڑنے کے ساتھ ساتھ اپنے اندرونی محاذ پر (ایک نظریاتی و سماجی سطح پر) 'سرخوں' کو شکست دی تھی اور مادرہائے علمی اور ثقافتی مراکز کے اندر "اسلام کی حقانیت" کا معرکہ جیت کر دکھایا تھا ویسے ہی آج آپ کو... جس طرح بیرونی محاذ پر صلیب اور بھارت کی جارحیت کے ساتھ دو دو ہاتھ کرنے ہیں، اور اللہ کا شکر ہے آپ کر رہے ہیں، اسی طرح اپنے اندرونی محاذ پر یہاں آپ کو مغرب اور بھارت کی بولی بولنے والے (لبرل) عنصر کو نہ صرف پہچانا ہے بلکہ یہاں کی مادرہائے علمی اور ثقافتی مراکز کے اندر اس کے نظریاتی ڈسکورس کو ایک شکستِ فاش دینی ہے۔ اور اس کے مقابلے پر "اسلام کے واحد حق ہونے" اور "اسلام سے متصادم ہر دین، ہر فلسفے، ہر نظریے، ہر نظام اور ہر تصورِ حیات کے باطل اور موجبِ جہنم ہونے" کو منوانے اور اس کی دھاک بٹھانے پر پورا زور صرف کر دینا ہے۔ مسجدوں اور محرابوں کو اس نظریاتی و سماجی مزاحمت کا بیس کیمپ بنانا ہوگا۔ "اسلام کا عملی قیام" البتہ اس سے بھی زیادہ اعلیٰ صلاحیتوں کا متقاضی ہوگا؛ اور زیادہ امکان یہ ہے کہ یہ کام آپ ان دو محاذوں کو سرے لگانے کے بعد ہی کسی اعلیٰ قومی سطح پر کر سکیں گے (اس پر کچھ گفتگو آگے آرہی ہے)۔ فی الحال ان دو گھس آئے دشمنوں سے نمٹنا (ہر دو سے الگ الگ میدان میں، اور الگ الگ طریقے سے)

آپ کی فوری ترجیح ٹھہرتا ہے۔ البتہ اگر آپ ان دو محاذوں پر خدا نخواستہ آج ہارتے ہیں تو پھر یہ پوری بساط ہی آپ پر الٹ جاتی ہے۔

ان دو محاذوں پر اگر ہم اللہ کی توفیق سے دشمن کو پسپا کر لیتے ہیں... تو ان شاء اللہ یہ عالم اسلام ہمارا ہے۔ یہ ملک ہمارے ہیں اور ہم ان کے۔ عنقریب نہ یہاں صلیبی لشکر نظر آئیں گے اور نہ لبرلز کے یہ غول۔ دونوں سوویت یونین، اور اس کے پروردہ ’سرخوں‘ کی طرح ہمارے اس جہان سے روپوش ہو جائیں گے۔

ہاں عالم اسلام کی ساخت اور تشکیل نو ہمارے علماء اور مفکرین اور داعیوں کا ایک امتحان پھر بھی ہو گا۔ یہ قرض یوں بیٹھے ادا نہ ہو گا۔ معاشرے میں اسلام کی واپسی کسی ’آرڈیننس‘ سے یا کسی ’دستوری ترمیم‘ سے یا کسی ’نوٹیفیکیشن‘ سے ہو جانے والی ہے جبکہ آپ کی اپنی مصروفیاتِ روز و شب اور آپ کے اپنے موضوعات و ترجیحات عین وہی رہیں جو آپ کے مدارس اور مساجد میں فی الوقت جاری و ساری ہیں، اس واسطے کہ تو جس قدر جلد ذہن سے نکال سکیں براہِ کرم نکال دیں۔ ”نفاذِ شریعت“ ایسے بے شمار پراجیکٹ تب بھی (یعنی مسلم سرزمینوں سے بھارتی و صلیبی و صیہونی لشکروں کے یہاں سے ناکام اور ان کے پروردہ لبرلز غولوں کے یہاں سے پسپا ہو جانے کے بعد بھی) ... ”نفاذِ شریعت“ ایسے پراجیکٹ اسی بات پر انحصار کریں گے کہ آپ کے علماء اور مفکرین اور داعی معاشرے کے فکری و تہذیبی رجحانات پر چھاننے کی صلاحیت کس درجے کی رکھتے ہیں اور ’لیکشن لڑنے‘ سے بڑھ کر ”سیاسی عمل پر اثر انداز ہونے“ کی وہ سائنس جو ائمہ سلف کے ہاں پائی گئی تھی اس کا احیاء یہ یہاں پر کس درجہ میں کر سکتے ہیں۔ معاشرے میں شریعت کی حکمرانی کا عود کر آنا کوئی مفت میں ملنے والی چیز بہر حال نہیں ہے۔ ایک مختلف طرز کا مولوی (دینی رہنمائی دینے والا فگر figure) جب تک آپ معاشرے کو نہیں دیں گے، شریعت کی حکمرانی آپ کو یہاں نہیں ملنے والی۔ تقریروں اور وعظوں اور جلسوں اور نعروں سے اگر شریعت آجایا

کرتی تو اب تک شریعت کا دور دورہ ہو چکا ہونا چاہئے تھا! کچھ کمی تو نہیں رکھی ہم نے یہ 'ضرورت' پوری کرنے میں! یا اپنے اس مولوی میں کوئی تبدیلی برپا کر دیجئے تاکہ معاشرے میں کوئی حقیقی تبدیلی برپا ہو (معاشرہ تو بے چارہ آپ کا منتظر ہی ہے، آپ ہی زحمت فرمانے کے لیے تیار نہیں)²۔ یا اگر اس مولوی میں تبدیلی برپا نہیں کر سکتے تو کچھ وقت لگا کر آپ ایک مختلف طرز کا مولوی یہاں پیدا کر دیجئے۔ کچھ بڑے مشائخ کومل کر ایسا ایک 'پلانٹ' بہر حال لگانا ہو گا۔ لیکن ایسی کسی بنیادی تبدیلی کے بغیر ہی معاشرہ اسلام کا گوارہ بن چکا ہو اور ہر طرف دین حق کا دور دورہ ہو، جبکہ آپ کے مشغلے وہی ہوں جو اس وقت ہیں، نیز معاشرے پر اثر انداز ہونے اور یہاں پر جاری عوامل کے اندر ایک ذہین تصرف intelligent maneuvering کرنے کی صلاحیت آپ کے اندر یوں ہی مفقود ہو، خدا را اس تصور سے باہر آجائیے۔

محض ہمارے جلسے جلوس اور تقریریں کرنے اور سرکار کے ایک 'آرڈی نینس' اور 'نوٹی فیکیشن' کے ذریعے یہاں شریعت آجائے گی، یہ تصور ناقابل یقین حد تک عجیب ہے۔ اس سے زیادہ عجیب تصور صرف ایک ہے اور وہ یہ کہ گولی اور بم سے ہی یہاں شریعت لے آئی جائے گی!

بھائی "شریعت" آنا یہاں داعیوں کے ایک اعلیٰ سماجی صلاحیت سامنے لانے پر منحصر ہو گا، آج بھی، کل بھی اور پرسوں بھی۔ اس کے لیے 'شارٹ کٹ' لگانا اپنے مسائل میں اضافہ کرنا ہو گا۔

² ملاحظہ فرمائیے ہمارا ایک ادارہ (معاشرہ اسلامی تحریکوں کا منتظر) جولائی 2010ء۔ خصوصاً اس کی فصل (راستے جو "عقیدہ" سے پھوٹیں اور "معاشرہ" سے گزریں)۔ پھر اسی ادارہ کے کچھ حصوں کی تلخیص بعنوان (سماجی کردار رکھے بغیر؟) اپریل 2012ء

میری ان گزارشات کا مطلب یہ نہیں ہے کہ ایک معاشرتی محاذ پر جُتے اور یہاں ایک کامیاب پیش قدمی کیے بغیر فی الحال آپ شریعت کا مطالبہ تک نہ کریں۔ میرا مطلب صرف ان چیلنجوں کو واضح کرنا ہے جو اس وقت آپ کو عملاً درپیش ہیں اور جن پر آپ کو فوری اور بھرپور توجہ دینا ہے۔ میرا موضوع یہاں ان اہداف اور ترجیحات کا تعین ہے جن پر ”نفاذ شریعت“ سمیت آپ کی اور بہت سی نیک مرادوں کے بر آنے کا انحصار ہے۔

البتہ اس مسئلہ میں ایک پیچیدگی کی نشان دہی ضروری ہے: متعدد عوامل، نیز کچھ خرائٹ دماغوں کی تدبیر، کہ پچھلے کچھ عرصے میں ”شریعت“ کو ”میلیٹنسی“ militancy کے ساتھ ایک غیر معمولی حد تک جوڑ دیا گیا ہے۔ ”شریعت“ کے کیس کو دراصل یہ ایک غیر معمولی ضرب لگائی گئی ہے، کسی جانب سے دانستہ اور کسی جانب سے نادانستہ۔ قصہ کو تاہ میڈیا کے بل پر اذہان میں ان دو لفظوں کو کچھ لازم و ملزوم سا کر دیا گیا ہے: ”شریعت“ اور ”میلیٹنسی“۔ یہاں سے؛ مسئلہ کی حساسیت کچھ اور بڑھ جاتی ہے۔ نفاذ شریعت کے لیے آواز بلند کرنے والے روایتی طبقے اس معاملے کو توجہ نہ دینے کے متحمل نہیں ہو سکتے۔ ’میلیٹنسی‘ سے الگ اپنا ایک تعارف کروانا ان کے لیے کوئی آسان کام نہ ہو گا۔ خدا نخواستہ، زیادہ امکان یہ ہے کہ یہ بولیں گے ”شریعت“ اُدھر ذہین میڈیا کو بار بار سننے گا ”عسکریت“! اس اندیشہ سے صرفِ نظر ممکن نہیں کہ مطالبہ شریعت کے حوالے سے یہاں کے روایتی امن پسند طبقوں کی محنتِ عسکریت پسند طبقوں کے کھاتے میں جا پڑتی رہے۔ معاملہ واقعاً اسی قدر پیچیدہ کر دیا گیا ہے۔

اور صرف ایک ”شریعت“ نہیں اسلام کی بہت سی باتیں اور اصطلاحیں اس وقت عسکریت کے ساتھ جوڑ کر ’خطرے‘ کا نشان بنا دی گئی ہیں۔ اس لحاظ سے؛ ان اشیاء کا وہ سیاق ہی بدل ڈالا گیا ہے جو یہاں اسلام کے کسی داعی کا مقصود ہو سکتا ہے۔ یوں سب سے بڑا نقصان اس وقت یہاں دعوت کا ہوا ہے۔ داعیوں کو دعوت کا صرف ایک مضمون ہی

لوگوں کے سپردِ سماعت نہیں کرنا ہوتا؛ بلکہ ماقتدم pre-emptive ہو کر انہیں یہ بھی دیکھنا ہوتا ہے کہ ماحول کے اندر ان کی ایک بات کس سیاق و سباق کے اندر سمجھی جانے والی ہے۔ ’کیونٹی کیشن‘ کا یہ ایک لازمی و بنیادی حصہ ہے؛ اور ’دعوت‘ کا میاب کیونٹی کیشن کے بغیر کچھ نہیں۔ لہذا توحید کے کئی ایک مضامین کو ان کا صحیح سیاق دینا بھی اس وقت حد سے مشکل کر دیا گیا ہے۔ دعوت کے مضامین کو ان کا صحیح سیاق دیے بغیر؛ دعوت کے مقاصد سے برعکس نتائج سامنے آنے کا بھی کافی سے زیادہ امکان ہوتا ہے۔ جبکہ ’دعوت‘ ظاہر ہے کوئی سر سے اتارنے کی چیز نہیں بلکہ ماحول میں ایک صالح تبدیلی برپا کرنے کا نام ہے۔ یہ نہیں تو اسے ’دعوت‘ نہیں محض ایک کارگزاری کہیے۔ پیچیدگیوں بڑھانا ’دعوت‘ میں نہیں آئے گا۔